



ಸಾಂಸಾರಿಕ ಸಿಕ್ಕುಗಳು ಐನ್‌ಸ್ಟೈನ್ ತಬ್ಬಿಬು

ಅಸಾಮಾನ್ಯ ಅನ್ವೇಷಣೆಗಳಲ್ಲಿ ಯಶಸ್ಸು ಪಡೆದ ಮೇಧಾವಿ ಐನ್‌ಸ್ಟೈನ್ ಪ್ರೀತಿ-ಪ್ರೇಮ-ಸಂಸಾರದಲ್ಲಿ ಹೆಚ್ಚಿನ ಯಶಸ್ಸು ಪಡೆದವರಲ್ಲ. ಇಬ್ಬರು ಸ್ತ್ರೀಯರೊಂದಿಗೆ ತಾವೇ ಹೆಣೆದ ಬದುಕಿನ ಕಗ್ಗಂಟನ್ನು ಬಿಡಿಸಲು ಹೆಣಗಿದರು.


■ ಸಿಡ್ಡಿ ಶ್ರೀನಿವಾಸ್

ಅಪ್ರತಿಮ ವಿಜ್ಞಾನಿ ಆಲ್ಬರ್ಟ್ ಐನ್‌ಸ್ಟೈನ್ ಜರ್ಮನಿಯ ಉಲ್ಮ್ ಎಂಬಲ್ಲಿ ಜನಿಸಿ, ಸ್ವಿಟ್ಜರ್‌ಲ್ಯಾಂಡಿನ ಜ್ಯೂರಿಚ್ ಪಾಲಿಟೆಕ್ನಿಕ್‌ನಲ್ಲಿ ಉನ್ನತ ವ್ಯಾಸಂಗ ಮಾಡಿದರು. ಒಂದು ವರ್ಷದ ಅವಧಿಯಲ್ಲಿ (1905) ಐದು ಸಂಶೋಧನಾ ಪ್ರಬಂಧಗಳನ್ನು ಮಂಡಿಸಿದ ಕೀರ್ತಿ ಅವರದು. ಆಗ ಅವರಿಗಿನ್ನೂ 26 ವರ್ಷ.

ಕಾಲೇಜು, ವಿಶ್ವವಿದ್ಯಾಲಯ ಎಲ್ಲಿಯೂ ಅರ್ಹ ಹುದ್ದೆ ದೊರಕದೆ ಅವರು ಪೇಟೆಂಟ್ ಕಚೇರಿಯಲ್ಲಿ ಗುಮಾಸ್ತರಾಗಿದ್ದರು. ಅವರು ಬರೆದ ಐದು ಪೇಪರ್‌ಗಳಲ್ಲಿ ಒಂದು, ಫೋಟೊ ಎಲೆಕ್ಟ್ರಿಕ್ ಕ್ರಿಯೆ ಕುರಿತದ್ದು, ಅವರಿಗೆ ನೊಬೆಲ್ ಬಹುಮಾನ ದೊರಕಿಸಿಕೊಟ್ಟಿತು. ಮತ್ತೊಂದು ಸಾಪೇಕ್ಷ ಸಿದ್ಧಾಂತವನ್ನು ಪ್ರತಿಪಾದಿಸಿತ್ತು. ಮತ್ತೊಂದು ಅವರ ಖ್ಯಾತ ಸೂತ್ರ 'E=mc²' ಕುರಿತಾದುದು. ಇಷ್ಟು ಕೆಲಸ

ಸಾಧಿಸಲು ಸಾಧಾರಣ ವಿಜ್ಞಾನಿಗಳು ತಮ್ಮ ಜೀವನವಿಡೀ ದುಡಿಯಬೇಕಾಗಿತ್ತು! ನಂತರ ಅವರು ಸಾಪೇಕ್ಷ ಸಿದ್ಧಾಂತವನ್ನು ವಿಸ್ತರಿಸಿ ಗುರುತ್ವಕ್ಕೆ ಒಂದು ಹೊಸ ವಿವರಣೆಯನ್ನೇ ನೀಡಿದರು. ಇಂತಹ ಅಪ್ರತಿಮ ಮೇಧಾವಿ ವಿಜ್ಞಾನಿಯ ಸಾಂಸಾರಿಕ ಜೀವನ ಹೇಗಿತ್ತು?

ಐನ್‌ಸ್ಟೈನ್ ಫಿಫಿಕ್ಸ್ ಮತ್ತು ಗಣಿತವನ್ನು ಓದಲು ಜ್ಯೂರಿಚ್‌ನ ಪಾಲಿಟೆಕ್ನಿಕ್ ಸೇರಿದಾಗ ಅವರ ಜೊತೆ ಹತ್ತು ಮಂದಿ ಸಹಪಾಠಿಗಳಿದ್ದರು. ಅವರಲ್ಲೊಬ್ಬರು ಮಿಲೇವಾ ಮಾರಿಕ್ ಎಂಬ ತರುಣಿ. ಅವರಿಗಿಂತ ಮೂರು ವರ್ಷ ದೊಡ್ಡವರು. ಸ್ಫುರದ್ರೂಪಿ ಏನಲ್ಲ. ಕುಂಟು ಬೇರೆ. ಆದರೆ ಆಕೆಗೂ ವಿಜ್ಞಾನ ಮತ್ತು ಗಣಿತ ಪ್ರಿಯವಾಗಿದ್ದವು. ಬುದ್ಧಿವಂತೆ ಬೇರೆ. ಇವರಿಗೆ ಪಿಟೀಲು ಇಷ್ಟ. ಆಕೆಗೆ ಪಿಯಾನೊ ಇಷ್ಟ. ಅಷ್ಟು ಸಾಕೆನಿಸಿತು ಇವರಿಗೆ. ಆಕೆಯನ್ನು ಮೆಚ್ಚಿ, ಅನುರಕ್ತರಾದರು ಐನ್‌ಸ್ಟೈನ್. ಬುದ್ಧಿವಂತಿಕೆಯೇ ಸಂಬಂಧಕ್ಕೆ ಬುನಾದಿ ಆಯಿತು.



ಆಕೆಗೆ ತಿಳಿಯದೆ ಹೋದ ಪಾಠ, ವಿಷಯಗಳನ್ನು ಇವರು ತಿಳಿಸಿಕೊಡುತ್ತಿದ್ದರು. ಎಷ್ಟು ದಿವಸ ಹೀಗೆ ನಡೆದೀತು? ಮೊದಲು ಸಹಪಾಠಿಗಳಾಗಿದ್ದವರು ತರಗತಿ ಹೊರಗೂ ಸ್ನೇಹವನ್ನು ಕೊಂಡೊಯ್ದರು. ಈ ಮಧ್ಯೆ ಮಿಲೇವಾ ಜ್ಯೂರಿಚ್ ಬಿಟ್ಟು ಹೈಡೆಲ್ಬರ್ಗ್ ವಿಶ್ವವಿದ್ಯಾಲಯ ಸೇರಿಕೊಂಡರು. ಈ ಅಗಲಿಕೆ ಐನ್‌ಸ್ಟೈನಿಗೆ ತಾಳಲಾಗಲಿಲ್ಲ. ಪತ್ರದ ಮೇಲೆ ಪತ್ರ ಬರೆದು ಗೆಳತಿಯನ್ನು ಮತ್ತೆ ಜ್ಯೂರಿಚ್‌ಗೆ ಬರುವಂತೆ ಮಾಡಿದರು. ನಂತರ ತರಗತಿಯ ಪಾಠ ಐನ್‌ಸ್ಟೈನರ ಅಥವಾ ಮಿಲೇವಾ ಅವರ ಕೊಠಡಿಯಲ್ಲಿ ನಡೆಯುತ್ತಿತ್ತು. ತಮ್ಮ ಕೊಠಡಿಯ ಬೀಗದ ಕೈ ಮರೆಯುವುದು ಐನ್‌ಸ್ಟೈನ್ ಜಾಯಮಾನವಾಗಿತ್ತು. ಆಗ ಅವರು ಮಿಲೇವಾ ಕೊಠಡಿಗೆ ಬಂದು ಮಲಗುತ್ತಿದ್ದರು. ಕಾಲಕ್ರಮೇಣ ಬೀಗದ ಕೈ ಜೇಬಿನಲ್ಲಿದ್ದರೂ ಅವರ ಬಳಿಗೆ ಧಾವಿಸುತ್ತಿದ್ದರು. ಇದು ಸಾಲದೆಂಬಂತೆ

ಇವರಿಬ್ಬರ ಮಧ್ಯೆ ಪತ್ರ ವ್ಯವಹಾರ ಬೇರೆ! ಅಂತಿಮ ಪರೀಕ್ಷೆಯಲ್ಲಿ ಐನ್‌ಸ್ಟೈನ್ ತರಗತಿಗೆ ನಾಲ್ಕನೇ ಸ್ಥಾನ ಗಳಿಸಿದರೆ, ಮಿಲೇವಾ ನಪಾಸಾಗಿ ಮತ್ತೊಂದು ವರ್ಷ ಓದಬೇಕಾಯಿತು.

ಮಗನ ಪ್ರೇಮ ಪ್ರಕರಣದ ಸುದ್ದಿ ಐನ್‌ಸ್ಟೈನರ ತಂದೆ ತಾಯಿಯನ್ನು ತಲುಪಿತು. ತಾಯಿ ಬಿಕ್ಕಿ ಬಿಕ್ಕಿ ಅತ್ತು, 'ಅವಳು ನಿನಗೆ ಜೋಡಿಯೇ? ನಿನ್ನ ವಯಸ್ಸು 21, ಅವಳ ವಯಸ್ಸು 24. ಅವಳಿಗೆ 30 ವಯಸ್ಸಾದಾಗ ಪಾತಕಿಯಂತೆ ಇರುತ್ತಾಳೆ'. ತಂದೆ ಒಂದೇ ಮಾತಿನಲ್ಲಿ ವಿಷಯವನ್ನು ವಜಾ ಮಾಡಿದರು, 'ಇನ್ನೂ ಕೆಲಸ ಇಲ್ಲ, ಕಾರ್ಯ ಇಲ್ಲ, ಮದುವೆಗೆ ಏನು ಆತುರ?'.

ಈ ತಾಕಲಾಟಗಳ ನಡುವೆಯೇ ಮಿಲೇವಾ ಒಂದು ಹೆಣ್ಣುಮಗುವಿಗೆ ಜನ್ಮವಿತ್ತರು. ಹೆಸರು ಲಿಸೆರೆಲ್. 1986ರವರೆಗೆ ಜನರಿಂದ ಮುಚ್ಚಿಟ್ಟಿದ್ದ ವಿಷಯ ಇದು. ಮದುವೆಯಾಗದಿದ್ದ ಕಾರಣ ಮಿಲೇವಾ ಇದನ್ನು

ಬಹಿರಂಗಗೊಳಿಸಲಿಲ್ಲ. ಮಗುವನ್ನು ತನ್ನ ಸ್ನೇಹಿತೆಯ ಜೊತೆ ಬಿಟ್ಟಿದ್ದರು. ಮಗು ಎಂದಿಗೂ ತಂದೆ ತಾಯಿಯರ ಜೊತೆ ವಾಸಿಸಲಿಲ್ಲ. ಲಿಸೆರೆಲ್ 1903ರಲ್ಲಿ ನಿಧನಳಾದಳು ಎನ್ನಲಾಗಿದೆ.

ಐನ್‌ಸ್ಟೈನ್‌ಗೆ ಬರ್ನ್‌ನಲ್ಲಿನ ಪೇಟೆಂಟ್ ಕಚೇರಿಯಲ್ಲಿ ಗುಮಾಸ್ತನ ಕೆಲಸ ದೊರೆಯಿತು. ಅವರ ತಂದೆ ಮಗನ ಮದುವೆಗೆ ಅನುಮತಿಯನ್ನೂ ನೀಡಿದರು. 1903ರಲ್ಲಿ, ಸ್ನೇಹಿತರ ಸಮ್ಮುಖದಲ್ಲಿ ಐನ್‌ಸ್ಟೈನ್ ಮತ್ತು ಮಿಲೇವಾ ಮದುವೆ ಸರಳವಾಗಿ ನೆರವೇರಿತು. ಮದುವೆಯಾಗಿ ತಮ್ಮ ಮನೆಗೆ ವಧುವನ್ನು ಕರೆದೊಯ್ಯುವಾಗ ಎಂದಿನಂತೆ ಬೀಗದ ಕೈ ಮರೆತಿದ್ದರು!

ಮದುವೆಯಾದಾಗ, 'ನನಗೆ ಪರಮಾನಂದವಾಗಿದೆ' ಎಂದು ಸಾರಿದರು ಐನ್‌ಸ್ಟೈನ್. ಆದರೆ ಈ ಆನಂದ ಬಹುಬೇಗ ಮಾಯವಾದಂತಿದೆ. ತಾವೇನೋ ವಿಜ್ಞಾನದಲ್ಲಿ